

Il-Knisja ta' Santa Katarina f'Hal-Qormi

Ha naghtu harsa lejn il-knisja ddedikata lil Santa Katarina V.M. li tinsab fiċ-ċentru ta' Hal Qormi u għalhekk tinsab fil-qalba tal-hajja ta' dan ir-raħal qadim.

Din il-knisja tmur lura hafna fiż-żmien u tinsab qrib il-knisja ta' Santa Marija "Ta' Qerqċa" u llum tiffirma parti mill-wirt kulturali ta' Hal Qormi.

Kemm il-darba ġibdet l-attenzjoni tal-barranin li jkunu f'dawn l-inħawi. L-istess lil bosta studjużi ta' l-arkitettura. Fost dawn insemmu lil Professur Quintin Hughes li fil-ktieb tiegħu "The Buildings of Malta 1530-1798" ikkumenta dwar din il-knisja.

Il-kult lejn Santa Katarina f'dan ir-raħal hu qadim hafna kemm hu hekk meta fl-1575 Mons. Pietro Duzina, żar dan ir-raħal, żar knisja ddedikata lil din il-qaddisa. F'din il-knisja kien hemm pittura fuq l-injam u kienet magħluqa permezz ta' bibien ta' l-injam, iżda la kellha dhul, la rettur u lanqas min jiehu hsiebha.


Agata Cassar kienet halliet legat marbut maċ-ċelebrazzjoni tal-quddies u vespri f'jum il-festa.

Meta l-Isqof Tumas Gargallo, żar din il-knisja fl-1598, irraporta li l-Kappillan kien jiċċelebra l-festa, filwaqt li xi ġirien kienu jiehdu

hsieb il-knisja u jixgħelu l-lampier kull nhar ta' Sibt. L-Isqof ikkumenta ukoll li l-pittura ta' fuq l-artal ma tantx kienet sabiħa. L-artal filwaqt li kellu ventartal ma kellux gandlieri.

Interessanti hafna ir-rapport tal-viżta pastorali li kien għamel Mons. Pontremoli, lil din il-knisja fl-1634. Minn hawn nafu li l-knisja kienet mibnija fuq numru ta' hnejjiet tal-ġebel. Il-bieb prinċipali kien iħares

..... Jissokta f' paġna 41



**Il-Knisja ta' Santa Katarina V.M.
li tinsab Hal Qormi**



Il-Kwadru Titulari meqjum fil-Knisja ta' Santa Katarina f'Hal Qormi

..... Jissokta minn paġna 39

lejn in-naħa tal-lvant u fuqu kien hemm tiegħa żgħira, b'salib tal-hadid ingastat fiha. L-artal kien tal-ġebel u kellu tarġa waħda. kien komplut b'kollox bħal gandleri ta' l-injam, triehi u ventartal tal-ġild bix-xbieha ta' San Ġużepp impittra fuqu. L-Isqof ikkumenta wkoll dwar il-kwadru titulari. Jgħid li dan kien jirrappreżenta lil qaddisa għarkobbtejha f'riġlejn il-Madonna u l-Bambin u imsieħba minn żewġ anġli. Dan il-Kwadru kien sar bi spejjes Agostino Bonavia li l-arma tiegħu kienet ukoll impittra fuqu.

Din il-knisja iżda, mhix l-istess waħda li naraw illum għaliex id-dettalji li semmejna huma għal kollox differenti iżda il-knisja ta' llum taqbel mad-dettalji li jtina l-Isqof Molina fil-żiżta pastorali li għamel fl-aħħar snin tas-seklu sbatax. Dan l-isqof qalilna li issa l-knisja għandha tlett bibien li wiehed minnhom kien iħares lejn il-lvant. Dan kien il-maġġur u l-iehor tan-naħa tal-punent kien magħluq u msakkar b'katnazz tal-hadid. Ma kienx jintuża. Il-pittura li semmejna fl-1634 kienet għadha hemm iżda l-gwariċ tagħha kien mizbugħ iswed imżewwaq bid-deheb u l-festa tal-qaddisa kienet għadha tiġi ċelebrata kull sena. Illum din il-knisja għadha wieqfa. Hija l-aqwa xhieda tal-qedem tal-kult ta' Santa

Katarina f'dan ir-raħal u fl-istess hin qegħda tiffirma parti mill-wirt kulturali ta' Hal Qormi.

Tony Terribile

SCHEMBRI MARBLES

Granite, Marble & Resin Works

Dawret Hal Għaxaq - Għaxaq

Tel: Workshop -21678608 Showroom -21672210 Mobile: 99499692
Showroom Hours: Summer 6:00Pm - 8:00Pm Winter 5:30Pm - 7:30Pm